



இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் மற்றும் நகராட்சி நிர்வாகத் துறை அமைச்சர் கே.என்.நேரு ஆகியோர் சேலம், அழகாபுரம் மத்திய கூட்டுறவு சமுதாய கூடத்தில் மகளிர்க்கு கலைஞர் மகளிர் உரிமைத் திட்ட வங்கிப் பற்று அட்டைகளை நேற்று (27.09.2023) வழங்கினார்கள். உடன், அரசுச் செயலாளர் சிறப்புத் திட்ட செயலாக்கத்துறை டாக்டர் தாரேஸ் அகமது, மாவட்ட ஆட்சித்தலைவர் செ.கார்மேகம், மாநகராட்சி மேயர் ஆ. இராமச்சந்திரன், சேலம் நாடாளுமன்ற உறுப்பினர் எஸ்.ஆர். பார்த்திபன், கள்ளக்குறிச்சி நாடாளுமன்ற உறுப்பினர் டாக்டர் பொன். கௌதம் சிகாமணி, சேலம் வடக்கு சட்டமன்ற உறுப்பினர் இரா.இராஜேந்திரன், சேலம் மேற்கு சட்டமன்ற உறுப்பினர் இரா.அருள், மேட்டூர் சட்டமன்ற உறுப்பினர் எஸ். சதாசிவம் உள்ளிட்ட தொடர்புடைய அலுவலர்கள் உள்ளனர்.



இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் நேற்று 27.09.2023 சேலம் கிழக்கு வட்டார போக்குவரத்து அலுவலகத்தில் வாகனப் பதிவு, ஓட்டுநர் உரிமம் தொடர்பான கோப்புகளை ஆய்வு செய்தபிறகு, வாகனப் பதிவு மற்றும் ஓட்டுநர் உரிமத்திற்காக விண்ணப்பிக்க வந்த பொதுமக்களிடம் குறைகளைக் கேட்டறிந்தார். இந்நிகழ்வில் தலைமைக் கழக முதன்மைச் செயலாளர், அமைச்சர் கே.என். நேரு, சேலம் மத்திய மாவட்டக் கழகச் செயலாளர் ஆ.இராஜேந்திரன் எம்.எல்.ஏ. மற்றும் துறை அலுவலர்கள் உடனிருந்தனர்.

கலைஞர் மகளிர் உரிமைத் திட்டம்

பெண்களின் முன்னேற்றத்திற்கு பெரும் தூண்டுகோலாக அமையும்!

சேலத்தில் வங்கிப் பற்று அட்டைகளை வழங்கி அமைச்சர் உதயநிதி ஸ்டாலின் பேச்சு!

சேலம், செப்.28- 'கலைஞர்' மகளிர் உரிமைத் திட்டம் பெண்களின் முன்னேற்றத் துக்கும் பெரும் தூண்டுகோலாக அமையும் என்று அமைச்சர் உதயநிதி ஸ்டாலின் கூறினார்.

இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் சேலம், அழகாபுரத்தில் உள்ள மத்திய கூட்டுறவு வங்கிச் சமுதாயக் கூடத்தில் நேற்று (27.09.2023) கலைஞர் மகளிர் உரிமைத் திட்டத்திற்கான வங்கிப் பற்று அட்டைகள் வழங்கும் நிகழ்ச்சியில் 500 மகளிர்க்கு வங்கிப் பற்று அட்டைகள் வழங்கினார். இந்நிகழ்வு நகராட்சி நிர்வாகத் துறை அமைச்சர் கே.என். நேரு தலைமையில் நடைபெற்றது.

இந்நிகழ்ச்சியில், அமைச்சர் உதயநிதி ஸ்டாலின் அவர்கள் பேசியதாவது:

பெண்கள் பொருளாதார சுதந்திரம் பெற வேண்டும் என்ற உயரிய நோக்கத்தில் முதலமைச்சர் அவர்களால் கொண்டுவரப்பட்ட மகளிர்க்கு மாதந்தோறும் ரூ.1,000/ வழங்கும் கலைஞர் மகளிர் உரிமைத் திட்டத்தின் கீழ் வங்கிப் பற்று அட்டைகள் வழங்கும்

நிகழ்ச்சி நகராட்சி நிர்வாகத்துறை அமைச்சர் அவர்கள் தலைமையில் நடைபெறுகிறது.

இன்றையதினம் நடைபெற்று வரும் இந்நிகழ்ச்சியின் வாயிலாக 500 மகளிர்க்கு வங்கிப் பற்று அட்டைகள் வழங்குவதில் மகிழ்ச்சி அடைகிறேன். இத்திட்டத்தின் கீழ் தமிழ்நாட்டில் 1.06 கோடி மகளிர் பயன்பெற்றுள்ளனர். இதில் சேலம் மாவட்டத்தில் மட்டும் 5.17 இலட்சம் மகளிர் பயன்பெற்றுள்ளனர். கலைஞர் மகளிர் உரிமைத் திட்டத்தில் சென்னைக்கு அடுத்து அதிகளவிடையான மகளிர் சேலம் மாவட்டத்தில் பயன்பெற்றுள்ளனர்.

நாடே வியந்து பாராட்டும் திட்டம்!

எந்த மாநிலத்திலும் இல்லாத வகையில் தமிழ்நாடு அரசு செயல்படுத்தியுள்ள இந்த முற்போக்குத் திட்டத்தினை இந்திய ஒன்றியமே வியந்து பாராட்டுகிறது. மிகக் குறுகிய நாட்களில் இதற்கான பணிகள் மேற்கொள்ளப்பட்டு 1.06 கோடி மகளிர்க்கு உதவித்தொகை வழங்கப்பட்டுள்ளது.

இன்றைய தினம் 500 மகளிர்க்கு வழங்கப்படும் வங்கிப் பற்று அட்டைகள் பணத்தை மட்டுமே எடுப்பதற்கான கார்டுகள் அல்ல.

தங்கள் வாழ்க்கையை மாற்றப் போகும் துருப்புச் சீட்டுகளாகும். இத்திட்டம் கர்நாடகா, தெலுங்கானா போன்ற மாநிலங்களில் செயல்படுத்தும் வகையில் முன்னோடித் திட்டமாக அமைந்துள்ளது. பெண்ணுரிமை குறித்து தந்தை பெரியார் அவர்கள் கண்ட கணவுகளுக்கு தமிழ்நாடு அரசு செயல்வடிவம் கொடுத்து வருகிறது.

பெண்களின் முன்னேற்றமானது கலாச்சார ரீதியாகவும், சட்ட ரீதியாகவும், பொருளாதார ரீதியாகவும் தடுக்கப்பட்டுள்ளதால், இந்த மூன்று தடைகளையும் நீக்கினால் பெண்கள் சுதந்திரமாக வாழமுடியும் என்று தந்தை பெரியார் அவர்கள் கூறினார்கள். கலாச்சார ரீதியான தடைகளாக பணக்காரன், ஏழை, மேல் சாதி, கீழ் சாதி, முதலாளி, தொழிலாளி அடிமைத்தனத்தை விட ஆண், பெண் அடிமைத்தனம் கொடுமையானது என்று தந்தை பெரியார் அவர்கள் கூறினார். ஒரு காலத்தில் பெண்கள் வீட்டை விட்டு வெளியே வருவதற்கும், படிப்பதற்கும், வேலை பார்ப்பதற்கும் அனுமதி இல்லாமல் குடும்பத்தை கவனித்துக் கொள்வதற்கு மட்டுமே இருந்தது. இவற்றை உடைத்து பெண்ணுரிமைக்காக

குரல் கொடுத்து வருகிறோம்.

முத்தாய்ப்பான திட்டம்!

மேலும், தந்தை மற்றும் பாட்டனார் சொத்தில் பெண்களுக்கு உரிமை இல்லாமல் இருந்த நிலையை மாற்றி, முத்தமிழறிஞர் கலைஞர் அவர்கள் சட்ட ரீதியாக தந்தை சொத்தில் பெண்களுக்கு உரிமை உண்டு என்று சட்டத்தை நிறைவேற்றி பெண்களுக்கு சொத்தில் சம உரிமை பெற்றுத் தந்தார்கள். அதேபோல், பொருளாதார ரீதியாக பெண் சிறுமியாக இருக்கும்போது தாய் தந்தையையும், வளர்ந்த பின் தனது கணவரையும், வயது முதிர்ந்த காலத்தில் மகன், பேரன் ஆகியோரையும் சார்ந்து இருக்க வேண்டிய நிலை இருந்து வந்தது. இவற்றை நீக்கும் வகையில், புதுமைப் பெண் திட்டம், கட்டணமில்லா பேருந்து பயணத் திட்டம், முதலமைச்சரின் காலை உணவுத் திட்டம் போன்ற திட்டங்களால் பெண்களின் சிரமம் குறைக்கப்பட்டுள்ளது.

இதுவரை செயல்படுத்தப்பட்ட திட்டங்களில் முதல் தாய்ப்பாண திட்டமாக

கலைஞர் மகளிர் உரிமைத் திட்டம் திகழ்ந்து வருகிறது. பெண்களின் உழைப்பிற்கு முதலமைச்சர் அவர்கள் கொடுத்த அங்கீகாரமே இந்த கலைஞர் மகளிர் உரிமைத் திட்டம். இதனை உங்கள் சகோதரனாக பார்த்து மகிழ்ச்சி அடைகிறேன். இதன்மூலம் பெண்கள் கல்வி மற்றும் பொருளாதாரம் ஆகியவற்றில் உயர் முடிபும்.

பெண்கள் அதிகளவில் படித்து, முற்போக்காகவும், பகுத்தறிவோடும் சிந்தித்து, சுதந்திரமாக செயல்பட வேண்டும். தந்தை பெரியார் அவர்கள் கூறியது போல் ஒரு தகவலின் உண்மைத் தன்மையை அறிந்து செயல்பட வேண்டும்.

பொதுவாழ்வில் பெண்கள் அதிகளவில் பங்கேற்க வேண்டும் என்ற நோக்கில் ஊரக மற்றும் நகர்மன்ற உள்ளாட்சித் தேர்தல்களில் பெண்களுக்கு 50% இடஒதுக்கீடு வழங்கப்படுகிறது.

பொருளாதாரத்தில் பெண்கள் வளர்வது நமது வீட்டிற்கும், சமுதாயத்திற்கும் மட்டுமின்றி ஒட்டுமொத்த நாட்டிற்கும் மிகப்பெரிய பலனைத் தருவதோடு, கலைஞர் மகளிர் உரிமைத் திட்டமானது ஒவ்வொரு வீட்டின் வளர்ச்சிக்கும், சமுதாய வளர்ச்சிக்கும் பெரிய தூண்டுகோலாக அமையும்.

இவ்வாறு அமைச்சர் உதயநிதி ஸ்டாலின் அவர்கள் பேசினார்.



சென்னையில் அக்.2 இல் நடைபெறவுள்ள போதை பொருள் ஒழிப்பு மாரத்தான் போட்டியைப்பொறு விழிப்புணர்வை ஏற்படுத்தும் வகையில் Run For Drug Free TN என அச்சிடப்பட்ட டிசர்ட் மற்றும் துண்டு பிரசுரத்தை இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் அறிமுகப்படுத்தினார்.



கிருஷ்ணகிரியில் இளைஞர் நலன் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் ஆதி திராவிடர் நலத்துறையின் கீழ் செயல்படும், அரசு கலை மற்றும் அறிவியல் கல்லூரி மாணவர் விடுதியில் நேற்று முன் தினம் ஆய்வு செய்தார். அது தொடர்பாக சமூக வலைத்தளத்தில் அவர் பதிவிட்ட போது, சேலம் அரசு கலைக்கல்லூரி மாணவர்களுக்கான ஆதி திராவிடர் நலத்துறை விடுதியிலும் ஆய்வு மேற்கொள்ள வேண்டுமென பின்னூட்டமிடப்பட்டது. எனவே, சேலம் அரசு கலை & அறிவியல் கல்லூரி ஆதி திராவிடர் மாணவர் விடுதியில் நேற்றிரவு திடீர் ஆய்வு மேற்கொண்ட ஆய்வின் போது, விடுதியில் உள்ள மாணவர்கள் தங்கும் அறை, படிக்கும் அறை, உணவுப் பொருட்கள் அறை, சமையல்கூடம், கழிவறை என ஒவ்வொரு அறையாக சென்று விடுதியில் இருப்பில் வைக்கப்பட்டிருந்த அரிசி உள்ளிட்ட உணவுப் பொருட்களின் துரத்தை உறுதிசெய்ய அவற்றையும் ஆய்வு செய்தார்.



கழக இளைஞர் அணியின் 2 ஆவது மாநில மாநாடு சேலம் மாவட்டம் ஆத்தூர் அருகேயுள்ள பெத்தநாயக்கன்பாளையத்தில் வரும் டிசம்பர் 17ஆம் தேதி நடைபெற உள்ளதையடுத்து தயாராகி வரும் மாநாட்டுத்திடை இளைஞர் அணி செயலாளர் அமைச்சர் உதயநிதி ஸ்டாலின், கழக முதன்மைச் செயலாளர் - அமைச்சர் கே.என்.நேரு, மாவட்டக் கழக செயலாளர்கள் எஸ்.ஆர்.சிவலிங்கம், ஆர்.ராஜேந்திரன், டி.எம்.செல்வகணபதி மற்றும் இளைஞர் அணியின் மாநில துணைச் செயலாளர்களுடன் பார்வையிட்டார். மாநாட்டுத் திட்டில் எந்தெந்த இடத்தில் பந்தல் - மேடை - நுழைவு வாயில்கள் - அமருமிடம் - ஓய்விடம் - கழிப்பறை வசதிகள் போன்றவை அமையவுள்ளது என்பது குறித்து கேட்டறிந்தார்.